

Kaka hüwdüsi

Category: Goşgular, Kitapcy

написано kitapcy | 23 января, 2025

Kaka hüwdüsi KAKA HÜWDÜSI / degişme



Indi dünýe üýtgäpdir,
Aý-günler geçdi, ballym.
Çaga saklamak paýy
Kakaňa düşdi, ballym.
Aglasaňam emme ýok,
Eýýämden düşbi, ballym.
Tüweleme, huwwa-huw,
Allaý balam, allasy!

Köçämizde gelinler,

Oturar hatar, ballym.
Ejeň gybat planyn
Dolmaga gider, ballym.
Dünýäň ähli habary
Öýmüze ýeter, ballym.
Oňa çenli kakaňy,
Gynama beter, ballym.

Tüweleme, huwwa-huw,
Allaý balam, allasy!

Şükür, indi çar ýana,
Uçup dur, uçar, ballym.
Ejeň söwda baş goşdy,
Kän menzil geçer, ballym.
Yslamabat, Ankara,
Tähranda düşlär, ballym.
Oňa çenli oňsarys,
Ruhdan düşmän, ballym.

Tüweleme, huwwa-huw,
Allaý balam, allasy!

Geň görmäwer, söwda bi,
Hem ýortup-ýörüp, ballym.
Ylgamasaň gelenok,
Arzyly haryt, ballym.
Gözli çeşme beklense,
Galarys garyp, ballym.
Wah, özüňem aňýansyň,
Ýatyrasyň görüp, ballym.

Tüweleme, huwwa-huw,
Allaý balam, allasy!

"Malysyňdan" bermäýin,
Bolansyň bizar, ballym.
"Suwuňy köp goşýaň" diýip,
Bermäwer azar, ballym.

Käte şony tapmagam,
Görýäň-ä azap, ballym.
Biraz oňşukly bolsaň,
Ömrüň-ä uzar, ballym.

Tüweleme, huwwa-huw,
Allaý balam, allasy!

Arlygyňy ölläýme,
Görkezip görgi, ballym.
Mundanam bir gün bormy,
Ne bäri, aňry, ballym.
Ejeň "göwsünem" maňa,
Beräýmeli ekeni –
Bilmändir Taňry, ballym.
Şonam bir ýatladawer,
Geläýseň dogry, ballym.

Tüweleme, huwwa-huw,
Allaý balam, allasy!

Toýly ÖWEZOW. Goşgular